



**ព្រះរាជាណាចក្រកម្ពុជា**

**រាជរដ្ឋាភិបាលកម្ពុជា**

**ជាតិ សាសនា ព្រះមហាក្សត្រ**

លេខ: ៧០ អនក្រ.បក



**អនុក្រឹត្យ**

**ស្តីពី**

**ការគ្រប់គ្រងសហគមន៍នេសាទ**

\*\*\*\*\*

**រាជរដ្ឋាភិបាល**

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៧០៤/១២៤ ចុះថ្ងៃទី ១៥ ខែ កក្កដា ឆ្នាំ ២០០៤ ស្តីពីការតែងតាំង រាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី ២០ ខែ កក្កដា ឆ្នាំ ១៩៩៤ ដែលប្រកាសឱ្យប្រើច្បាប់ស្តីពី ការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/១៣ ចុះថ្ងៃទី ២៤ ខែ មករា ឆ្នាំ ១៩៩៦ ដែលប្រកាសឱ្យប្រើ ច្បាប់ស្តីពីការបង្កើតក្រសួងកសិកម្ម រុក្ខាប្រមាញ់ និងនេសាទ
- បានឃើញព្រះរាជក្រឹត្យលេខ នស/រកត/០៥០៥/២៤០ ចុះថ្ងៃទី ២៩ ខែ ឧសភា ឆ្នាំ ២០០៥ ស្តីពីការបង្កើត សហគមន៍នេសាទ
- បានឃើញអនុក្រឹត្យលេខ ១៧ អនក្រ.បក ចុះថ្ងៃទី ០៧ ខែ មេសា ឆ្នាំ ២០០០ ស្តីពីការរៀបចំ និងការប្រព្រឹត្ត ទៅរបស់ក្រសួងកសិកម្ម រុក្ខាប្រមាញ់ និងនេសាទ
- បានឃើញអនុក្រឹត្យលេខ ៩៧ អនក្រ.បក ចុះថ្ងៃទី ១៥ ខែ ធ្នូ ឆ្នាំ ២០០០ អនុក្រឹត្យលេខ ០៤ អនក្រ.បក ចុះថ្ងៃ ទី ១៥ ខែ មករា ឆ្នាំ ២០០១ អនុក្រឹត្យលេខ ០៦ អនក្រ.បក លេខ ០៧ អនក្រ.បក លេខ ០៨ អនក្រ.បក លេខ ០៩ អនក្រ.បក លេខ ១០ អនក្រ.បក ចុះថ្ងៃទី ២២ ខែ មករា ឆ្នាំ ២០០១ អនុក្រឹត្យលេខ ១៩ អនក្រ.បក លេខ ២១ អនក្រ.បក លេខ ២២ អនក្រ.បក ចុះថ្ងៃទី ១៦ ខែ កុម្ភៈ ឆ្នាំ ២០០១ អនុក្រឹត្យលេខ ២៣



អនុក្រឹត្យលេខ ២៧ អនក្រ.បក ចុះថ្ងៃទី ០៥ ខែ មីនា ឆ្នាំ ២០០១  
អនុក្រឹត្យលេខ ៣០ អនក្រ.បក ចុះថ្ងៃទី ២៧ ខែ មីនា ឆ្នាំ ២០០១ និងអនុក្រឹត្យលេខ ៧៦ អនក្រ.បក ចុះថ្ងៃ  
ទី ២៦ ខែ វិច្ឆិកា ឆ្នាំ ២០០៣ ស្តីពីការលុបនាទីទូតនេសាទ និងការកាត់បន្ថយដែននេសាទក្នុងនាទីទូតនេសាទ  
ក្នុងខេត្តបាត់ដំបង ខេត្តកំពង់ធំ ខេត្តកណ្តាល ខេត្តកំពង់ឆ្នាំង ខេត្តពោធិសាត់ ខេត្តសៀមរាប ខេត្តបន្ទាយមានជ័យ  
ខេត្តកំពង់ចាម រាជធានីភ្នំពេញ ខេត្តក្រចេះ ខេត្តព្រៃវែង និងខេត្តតាកែវ ទុកសម្រាប់ប្រជាពលរដ្ឋធ្វើនេសាទ  
ជាលក្ខណៈគ្រួសារ

- បានទទួលការឯកភាពពីគណៈរដ្ឋមន្ត្រីក្នុងសម័យប្រជុំពេញអង្គ នាថ្ងៃទី ២០ ខែ ឧសភា ឆ្នាំ ២០០៥

**សម្រេច**

**ជំពូកទី ១**

**បទប្បញ្ញត្តិទូទៅ**

**មាត្រា ១.\_**

អនុក្រឹត្យនេះមានវិសាលភាព និងគោលដៅកំណត់អំពីវិធាន និងនីតិវិធីដើម្បីបង្កើត និងគ្រប់គ្រងសហគមន៍នេសាទ  
នៅទូទាំងព្រះរាជាណាចក្រកម្ពុជា ។

**មាត្រា ២.\_**

អនុក្រឹត្យនេះមានគោលបំណង ៖

- គ្រប់គ្រងដែននេសាទទឹកសាបដែលបានលុប ឬកាត់បន្ថយពីនាទីទូតនេសាទ និងដែននេសាទដែលត្រូវការការពារ  
នាទីព្រៃលិចទឹក និងព្រៃកោងកាង និងដែននេសាទសមុទ្រ
- គ្រប់គ្រងធនធានជលផលប្រកបដោយចីរភាព និងធានាការបែងចែកផលប្រយោជន៍ពីធនធានជលផលជូន  
ប្រជាពលរដ្ឋខ្មែរប្រកបដោយសមធម៌
- ដើម្បីឱ្យប្រជាពលរដ្ឋខ្មែរបានយល់ដឹង និងទទួលស្គាល់កាន់តែច្បាស់ឡើងនូវផលប្រយោជន៍ និងសារៈសំខាន់នៃ  
ធនធានជលផលតាមរយៈការចូលរួមគ្រប់គ្រង ប្រើប្រាស់ និងការពារធនធានជលផលដោយផ្ទាល់
- ផ្តល់ក្របខ័ណ្ឌច្បាប់សម្រាប់បង្កភាពងាយស្រួលជូនដល់ប្រជាពលរដ្ឋខ្មែរនៅតាមមូលដ្ឋានក្នុងការបង្កើតសហគមន៍  
នេសាទ
- លើកស្ទួយកម្រិតជីវភាពរស់នៅរបស់ប្រជាពលរដ្ឋខ្មែរដើម្បីរួមចំណែកកាត់បន្ថយភាពក្រីក្រ ។



**មាត្រា ៣.\_**

កន្លែងនេសាទសហគមន៍គឺជាទ្រព្យសម្បត្តិសាធារណៈរបស់រដ្ឋ។

ប្រាំប្រមាណកន្លែងនេសាទសហគមន៍នីមួយៗត្រូវកំណត់ដោយប្រកាសរបស់រដ្ឋមន្ត្រីក្រសួងកសិកម្ម រុក្ខាប្រមាញ់ និងនេសាទ។

**មាត្រា ៤.\_**

សិទ្ធិអំណាចដឹកនាំ និងគ្រប់គ្រងសហគមន៍នេសាទបានមកពីការបោះឆ្នោតរបស់សមាជិកសហគមន៍។

**មាត្រា ៥.\_**

វាក្យស័ព្ទសំខាន់ៗ ដែលប្រើប្រាស់សម្រាប់អនុក្រឹត្យនេះត្រូវបានកំណត់ក្នុងឧបសម្ព័ន្ធនៃអនុក្រឹត្យនេះ។

**ជំពូកទី ២  
ការបង្កើតសហគមន៍នេសាទ**

**មាត្រា ៦.\_**

សហគមន៍នេសាទដែលចែងក្នុងអនុក្រឹត្យនេះ ជារូបវន្តបុគ្គលមួយក្រុមមានសញ្ជាតិខ្មែរ ដែលរស់នៅក្នុង ឬទីជិតខាងនៃដែននេសាទ ដែលត្រូវបានបង្កើតឡើងដោយការស្ម័គ្រចិត្ត និងមានគំនិតផ្តួចផ្តើមបង្កើនជីវភាពរស់នៅរបស់ខ្លួនតាមរយៈការប្រើប្រាស់ និងកែច្នៃធនធានជលផលប្រកបដោយចីរភាពដើម្បីរួមចំណែកលើកតម្កើងសេដ្ឋកិច្ច សង្គមកិច្ច និងកាត់បន្ថយភាពក្រីក្រ។

នាយកដ្ឋានជលផល ការិយាល័យជលផលខេត្ត ក្រុង មន្ទីរកសិកម្មខេត្ត ក្រុង អាជ្ញាធរមូលដ្ឋាន ឬក្រុមប្រឹក្សាឃុំសង្កាត់ត្រូវរួមសហការរៀបចំបង្កើតសហគមន៍នេសាទ។

**មាត្រា ៧.\_**

សហគមន៍នេសាទត្រូវមានលក្ខន្តិកៈ បទបញ្ជាផ្ទៃក្នុង ផែនការគ្រប់គ្រង ផែនទីកន្លែងនេសាទសហគមន៍របស់ខ្លួន និងកិច្ចព្រមព្រៀងដែលមានការទទួលស្គាល់ពីអាជ្ញាធរមានសមត្ថកិច្ចស្របតាមបទប្បញ្ញត្តិនៃអនុក្រឹត្យនេះ។

**មាត្រា ៨.\_**

លក្ខន្តិកៈសហគមន៍នេសាទត្រូវបញ្ជាក់ពីនិទ្ទេសដូចតទៅ ÷



- នាមករណ៍
- ទីស្នាក់ការ និងអាសយដ្ឋាន
- កម្មវត្ថុ
- លក្ខខណ្ឌនៃការសុំចូលជាសមាជិក
- កាតព្វកិច្ច និងសិទ្ធិរបស់សមាជិក
- លក្ខណៈវិនិច្ឆ័យ លក្ខខណ្ឌនៃការលាឈប់ និងការបណ្តេញចេញនៃសមាជិក
- របៀបរបបនៃការកាន់បញ្ជី និងឯកសារនានា
- សមាសភាពនៃគណៈកម្មការសហគមន៍នេសាទ
- លក្ខខណ្ឌនៃការរកោះប្រជុំមហាសន្និបាត និងគណៈកម្មការសហគមន៍នេសាទ
- លក្ខខណ្ឌនៃការបោះឆ្នោតជ្រើសរើសគណៈកម្មការសហគមន៍នេសាទ
- លក្ខខណ្ឌនៃការបែងចែកផលប្រយោជន៍ កម្រៃពីការធ្វើសេដ្ឋកិច្ចសមូហភាព បើសិនជាមាន
- លក្ខខណ្ឌនៃការវិសាយសហគមន៍នេសាទ
- ធីតិវិធីនៃការកែប្រែលក្ខន្តិកៈ និងបទបញ្ជាផ្ទៃក្នុង ។

**ជំពូកទី ៣**

**តួនាទី ភារកិច្ច និងសិទ្ធិរបស់សហគមន៍នេសាទ**

**មាត្រា ៩.-**

ប្រជាពលរដ្ឋខ្មែរទាំងពីរភេទដែលមានបំណងចូលជាសមាជិកសហគមន៍នេសាទ ត្រូវបំពេញតាមលក្ខខណ្ឌដូចខាង

ក្រោម ÷

- មានលំនៅដ្ឋាននៅក្នុងបណ្តាភូមិនៃសហគមន៍នេសាទ
- មានសញ្ជាតិខ្មែរ
- មានអាយុចាប់ពី ១៨ ឆ្នាំឡើង ។ បុគ្គលម្នាក់អាចជាសមាជិកសហគមន៍នេសាទតែមួយគត់នៃសហគមន៍ដែលខ្លួនរស់នៅ ។

**មាត្រា ១០.-**

តួនាទី និងភារកិច្ចរបស់សហគមន៍នេសាទ ÷



- ចូលរួមគ្រប់គ្រង អភិរក្សធនធានជលផលស្របតាមលក្ខន្តិកៈ ផែនការគ្រប់គ្រងកន្លែងនេសាទសហគមន៍ ស្របច្បាប់ និងលិខិតបទដ្ឋានគតិយុត្តនានាដែលពាក់ព័ន្ធនឹងវិស័យជលផល
- គោរពតាមការណែនាំរបស់នាយកដ្ឋានជលផល និងក្រសួងកសិកម្ម រុក្ខាប្រមាញ់ និងនេសាទ
- ចូលរួមបង្កើតកន្លែងអភិរក្សក្នុងកន្លែងនេសាទសហគមន៍ ថែរក្សាការពារ និងដាំដុះព្រៃលិចទឹក និងព្រៃកោងកាងស្តារព្រៃក បឹងដែលរីងរាក់ដើម្បីកែលំអប្រព័ន្ធអេកូឡូស៊ី និងបរិស្ថានជលផលឡើងវិញ
- ធានាឱ្យសមាជិកទាំងអស់ក្នុងសហគមន៍នេសាទមានសិទ្ធិស្មើគ្នាលើការប្រើប្រាស់ធនធានជលផលប្រកបដោយចីរភាពដូចមានចែងក្នុងលក្ខន្តិកៈ
- អនុវត្តលក្ខន្តិកៈសហគមន៍នេសាទ និងធ្វើផែនការគ្រប់គ្រងកន្លែងនេសាទសហគមន៍
- ចុះកិច្ចព្រមព្រៀងកន្លែងនេសាទសហគមន៍ជាមួយនាយកដ្ឋានជលផលដើម្បីគ្រប់គ្រងធនធានជលផលប្រកបដោយចីរភាព
- រក្សាទុកឯកសារទាំងឡាយដែលពាក់ព័ន្ធនឹងសហគមន៍នេសាទ ។

**មាត្រា ១១.\_**

សិទ្ធិរបស់សហគមន៍នេសាទ ÷

- ចាត់ចែងការធ្វើនេសាទរបស់សមាជិកទាំងអស់ឱ្យបានសមស្របទៅតាមច្បាប់ និងបទប្បញ្ញត្តិផ្សេងៗ
- សហការជាមួយសមត្ថកិច្ចជលផលដើម្បីបង្ក្រាបរាល់បទល្មើសជលផលនៅក្នុងកន្លែងនេសាទសហគមន៍ ។ ក្នុងករណីបន្ទាន់ និងចាំបាច់សហគមន៍នេសាទអាចស្នើសុំអន្តរាគមន៍ពីសមត្ថកិច្ចនៅជិតខាងដើម្បីឃាត់ទុកវត្ថុតាងនៃបទល្មើស និងឃាត់ខ្លួនជនប្រព្រឹត្តបទល្មើសរួចបញ្ជូនជាបន្ទាន់ទៅសមត្ថកិច្ចជលផលដើម្បីដោះស្រាយបទល្មើសតាមលក្ខណៈច្បាប់
- ធ្វើទំនាក់ទំនងជាមួយសហគមន៍នេសាទនានា រូបវន្តបុគ្គល ឬនីតិបុគ្គលនានា ដើម្បីផលប្រយោជន៍របស់សហគមន៍នេសាទស្របតាមលិខិតបទដ្ឋានគតិយុត្តនានាដែលនៅជាធរមាន
- ធ្វើនេសាទ ធ្វើវារីវប្បកម្ម ប្រមូលផល លក់ ប្រើប្រាស់ និងគ្រប់គ្រងរាល់ធនធានជលផលស្របតាមកិច្ចព្រមព្រៀងនិងផែនការគ្រប់គ្រងកន្លែងនេសាទសហគមន៍ ។

**មាត្រា ១២.\_**

សហគមន៍នេសាទពុំមានសិទ្ធិ ÷

- លក់ ដោះដូរ ជួល ធ្វើអំណោយ ប្រវាស់ បែងចែក ខ្ចី បញ្ចាំ ឬផ្ទេរកន្លែងនេសាទសហគមន៍បានឡើយ ទោះតាមរូបភាពណាក៏ដោយ



- ធ្វើទំនប់ ឬធ្វើនេសាទដែលបណ្តាលឱ្យរាំងស្ទះមុខព្រែក អូរ ប្រឡាយ ឬចរាចរត្រីឡើយ ។ ករណីនេះអាចធ្វើបានលុះត្រាតែមានការអនុញ្ញាតពីរដ្ឋមន្ត្រីក្រសួងកសិកម្ម រុក្ខាប្រមាញ់ និងនេសាទតាមសំណើរបស់នាយកដ្ឋានជលផល ក្រោយពីបានពិគ្រោះយោបល់ជាមួយស្ថាប័នពាក់ព័ន្ធ
- បែងចែកធ្វើជាកម្មសិទ្ធិឯកជននូវដីព្រៃលិចទឹក និងព្រៃកោងកាង ដីលិចទឹកព្រមទាំងកន្លែងនេសាទនៅក្នុងកន្លែងនេសាទសហគមន៍ដែលផ្តល់ឱ្យសហគមន៍នេសាទគ្រប់គ្រងដោយក្រសួងកសិកម្ម រុក្ខាប្រមាញ់ និងនេសាទ
- ចុះកិច្ចព្រមព្រៀងផ្សេងៗដែលពាក់ព័ន្ធក្នុងកន្លែងនេសាទសហគមន៍ជាមួយរូបវន្តបុគ្គល ឬនីតិបុគ្គលនានា ទោះបីក្នុងករណីស្រាវជ្រាវវិទ្យាសាស្ត្រក៏ដោយ ។

**មាត្រា ១៣.-**

សមាជិកសហគមន៍នេសាទមានសិទ្ធិ ៖

- ចូលរួមប្រជុំមហាសន្និបាត និងបោះឆ្នោតស្នើភាពគ្នា
- បោះឆ្នោត និងឈរឈ្មោះបោះឆ្នោតក្នុងរចនាសម្ព័ន្ធគណៈកម្មការសហគមន៍នេសាទ ស្របតាមបទប្បញ្ញត្តិនៃអនុក្រឹត្យនេះ
- ទទួលបានអំពីស្ថានភាពសេដ្ឋកិច្ចរបស់សហគមន៍នេសាទពីគណៈកម្មការសហគមន៍នេសាទ
- ស្នើឱ្យមានការកោះប្រជុំមហាសន្និបាតវិសាមញ្ញ ដើម្បីធ្វើការពិភាក្សា និងសម្រេចលើបញ្ហាណាមួយ បើមានការស្នើសុំពីសមាជិកយ៉ាងតិចមួយភាគបី(១/៣) នៃសមាជិកទាំងអស់
- ធ្វើសំណូមពរឱ្យដាក់ចូលរបៀបវារៈនៃមហាសន្និបាតនូវបញ្ហាទាំងឡាយណាដែលមានប្រយោជន៍សម្រាប់សហគមន៍នេសាទ
- ធ្វើនេសាទជាលក្ខណៈគ្រួសារតាមច្បាប់ និងបទប្បញ្ញត្តិផ្សេងៗដែលពាក់ព័ន្ធនឹងវិស័យជលផល និងលក្ខន្តិកៈសហគមន៍នេសាទ
- ចូលរួមក្នុងសកម្មភាពទាំងអស់របស់សហគមន៍នេសាទ
- ប្តឹងតវ៉ា ឬផ្តល់ព័ត៌មានអំពីបាតុភាពទាំងឡាយដែលប៉ះពាល់ដល់ផលប្រយោជន៍របស់សហគមន៍ទៅសមត្ថកិច្ចជលផល ក្រុមប្រឹក្សាឃុំ សង្កាត់ អាជ្ញាធរមូលដ្ឋាន និងសមត្ថកិច្ចពាក់ព័ន្ធ ។

ក្នុងករណីមានសមាជិកណាម្នាក់នៃសហគមន៍នេសាទណាមួយរារាំងមិនឱ្យសមាជិកដទៃទៀតក្នុងសហគមន៍នេសាទដែលខ្លួនជាសមាជិកអនុវត្តសិទ្ធិដែលមានចែងក្នុងកថាខណ្ឌទី១នៃមាត្រានេះ ឬធ្វើឱ្យមានការប៉ះពាល់ខ្លាំងដល់ផលប្រយោជន៍សហគមន៍ ឬសមាជិកសហគមន៍នេសាទដទៃទៀត សមាជិករូបនោះអាចត្រូវព្យួរ ឬបណ្តេញចេញពីសហគមន៍ ក្រោយពីបានការពារខ្លួនចំពោះមុខគណៈកម្មការសហគមន៍នេសាទ ។



សមាជិកសហគមន៍នេសាទ ត្រូវទទួលខុសត្រូវរៀងៗខ្លួន និងរួមគ្នាផងចំពោះកំហុសដែលខ្លួនបានប្រព្រឹត្តក្នុងពេល  
បំពេញភារកិច្ច ដោយមិនទាន់គិតដល់ការទទួលខុសត្រូវផ្នែកប្រហុទណ្ឌឡើយ ។

សមាជិកថ្មីដែលសុំចូលជាសមាជិកសហគមន៍ ត្រូវបញ្ជាក់អំពីការសុខចិត្តគោរពតាមបទប្បញ្ញត្តិនៃអនុក្រឹត្យនេះ  
លក្ខន្តិកៈ និងបទបញ្ជាផ្ទៃក្នុងរបស់សហគមន៍នេសាទ ព្រមទាំងសេចក្តីសម្រេចនានារបស់មហាសន្និបាតសហគមន៍នេសាទ ។

**មាត្រា ១៤.\_**

អ្នកប្រើប្រាស់ធនធានជលផលដែលមិនមែនជាសមាជិកសហគមន៍នេសាទអាចមានសិទ្ធិចេញ ចូល និងប្រើប្រាស់  
ធនធានជលផលក្នុងកន្លែងនេសាទសហគមន៍ ដោយត្រូវអនុវត្តឱ្យស្របតាមលក្ខន្តិកៈ បទបញ្ជាផ្ទៃក្នុងរបស់សហគមន៍នេសាទ  
ផែនការគ្រប់គ្រងកន្លែងនេសាទសហគមន៍ និងលិខិតបទដ្ឋានគតិយុត្តនានាដែលពាក់ព័ន្ធនឹងវិស័យជលផល ។

**ជំពូកទី ៤**

**គណៈកម្មការសហគមន៍នេសាទ**


**មាត្រា ១៥.\_**

សហគមន៍នេសាទនីមួយៗត្រូវដឹកនាំដោយគណៈកម្មការមួយហៅថា "គណៈកម្មការសហគមន៍នេសាទ" ។  
គណៈកម្មការសហគមន៍នេសាទនេះ ត្រូវជ្រើសរើសតាមការបោះឆ្នោតរបស់មហាសន្និបាតដោយសម្ងាត់ សើរ  
ត្រឹមត្រូវ និងយុត្តិធម៌ដែលមានសំឡេងគាំទ្រភាគច្រើនដាច់ខាតពីសមាជិកសហគមន៍នេសាទដែលបានចូលរួម ។

**មាត្រា ១៦.\_**

បេក្ខជនដែលទទួលបានសំឡេងឆ្នោតគាំទ្រច្រើនជាងគេបង្អស់ គឺជាប្រធានគណៈកម្មការសហគមន៍នេសាទ ។ បេក្ខជន  
ដែលទទួលបានសំឡេងឆ្នោតបន្តបន្ទាប់គឺជាអនុប្រធានគណៈកម្មការសហគមន៍នេសាទ ។

សមត្ថកិច្ចជលផល សមត្ថកិច្ចពាក់ព័ន្ធ អាជ្ញាធរមូលដ្ឋាន ឬក្រុមប្រឹក្សាឃុំ សង្កាត់ត្រូវបានអញ្ជើញឱ្យចូលរួមសង្កេត  
ការណ៍ ឬសម្របសម្រួលក្នុងការបោះឆ្នោត ។ លទ្ធផលនៃការបោះឆ្នោតត្រូវបានទទួលស្គាល់ជាផ្លូវការ ទោះបីអវត្តមាននៃ  
សមត្ថកិច្ចជលផល សមត្ថកិច្ចពាក់ព័ន្ធ អាជ្ញាធរមូលដ្ឋាន ឬក្រុមប្រឹក្សាឃុំ សង្កាត់ក៏ដោយ ។



**មាត្រា ១៧.\_**

សមាជិកគណៈកម្មការសហគមន៍នេសាទមានចំនួនសេសពីប្រាំ(៥)រូប ទៅដប់មួយ(១១)រូប អាស្រ័យទៅតាម ស្ថានភាពជាក់ស្តែង និងសេចក្តីសម្រេចរបស់មហាសន្និបាត ដោយត្រូវលើកទឹកចិត្តឱ្យមានស្រ្តីភេទចូលរួមឈរឈ្មោះជាបេក្ខជន ក្នុងគណៈកម្មការសហគមន៍នេសាទ ។

**មាត្រា ១៨.\_**

ប្រជាពលរដ្ឋទាំងពីរភេទដែលមានសិទ្ធិ និងបំណងឈរឈ្មោះជាបេក្ខជនបោះឆ្នោតជ្រើសរើសជាគណៈកម្មការ សហគមន៍នេសាទត្រូវបំពេញលក្ខខណ្ឌដូចខាងក្រោម ៖


- ជាសមាជិកនៃសហគមន៍នេសាទសាមី
- មានសញ្ជាតិខ្មែរពីកំណើត ។

**មាត្រា ១៩.\_**

គណៈកម្មការសហគមន៍នេសាទទទួលសិទ្ធិអំណាចក្នុងកិច្ចការដឹកនាំ និងគ្រប់គ្រងសហគមន៍នេសាទស្របតាម មាត្រា ១១ និង មាត្រា ១២ នៃអនុក្រឹត្យនេះ ។ គណៈកម្មការសហគមន៍នេសាទមានអាណត្តិប្រាំ(៥)ឆ្នាំ ហើយផុតកំណត់ នៅពេលដែលមានគណៈកម្មការសហគមន៍នេសាទថ្មីដែលត្រូវបានបោះឆ្នោតជ្រើសរើសឡើងចូលកាន់តំណែងជំនួស ។

**មាត្រា ២០.\_**

- គណៈកម្មការសហគមន៍នេសាទមានតួនាទី និងភារកិច្ចដូចខាងក្រោម ៖
- រៀបចំសេចក្តីព្រាងលក្ខន្តិកៈ បទបញ្ជាផ្ទៃក្នុងរបស់សហគមន៍នេសាទ ផែនការគ្រប់គ្រង និងកិច្ចព្រមព្រៀងកន្លែង នេសាទសហគមន៍
  - ប្រតិបត្តិស្របតាមលក្ខខណ្ឌនៅក្នុងលក្ខន្តិកៈ បទបញ្ជាផ្ទៃក្នុង និងលិខិតបទដ្ឋានពាក់ព័ន្ធផ្សេងទៀត
  - ស្វែងរកជំនួយឧបត្ថម្ភគាំទ្រផ្នែកបច្ចេកទេស និងផ្នែកហិរញ្ញវត្ថុពីសមត្ថកិច្ចជលផល ស្ថាប័នពាក់ព័ន្ធ និងអ្នកផ្តល់ ជំនួយផ្សេងៗក្នុងការអនុវត្តដំណើរការសហគមន៍នេសាទ
  - តំណាងឱ្យសហគមន៍នេសាទក្នុងការសម្រុះសម្រួល និងដោះស្រាយទំនាស់ដែលកើតមាន
  - បើកគណនី និងគ្រប់គ្រងហិរញ្ញវត្ថុសហគមន៍នេសាទ ដោយមានតម្លាភាព និងការទទួលខុសត្រូវ
  - ធ្វើសេចក្តីសម្រេចលើការអភិវឌ្ឍសហគមន៍នេសាទ ដោយមានការយល់ព្រមពីសមាជិកសហគមន៍នេសាទភាគ ច្រើនស្របទៅតាមលក្ខន្តិកៈសហគមន៍នេសាទ កិច្ចព្រមព្រៀងកន្លែងនេសាទសហគមន៍ និងផែនការគ្រប់គ្រង កន្លែងនេសាទសហគមន៍





- ចូលរួមពិគ្រោះយោបល់ក្នុងការធ្វើបទបញ្ជានានាដែលពាក់ព័ន្ធដល់ផលប្រយោជន៍របស់សហគមន៍នេសាទ
- រាយការណ៍ និងផ្តល់ព័ត៌មានជាបន្ទាន់នូវរាល់បទល្មើសជលក្នុងកន្លែងនេសាទសហគមន៍ដល់សមត្ថកិច្ចជលផល ដែលនៅជិតបំផុត
- ធ្វើការអភិរក្ស និងការពារវិវាជាតនៅក្នុងកន្លែងនេសាទសហគមន៍
- អនុវត្តតួនាទីចាំបាច់ផ្សេងៗទៀត តាមការណែនាំរបស់សមត្ថកិច្ចជលផល
- ធ្វើការតវ៉ាចំពោះការមិនបន្តកិច្ចព្រមព្រៀងឱ្យសហគមន៍នេសាទ ។

**មាត្រា ២១.-**

មានតែគណៈកម្មការសហគមន៍នេសាទទេ ដែលមានសិទ្ធិដាក់ពាក្យស្នើសុំកិច្ចព្រមព្រៀងកន្លែងនេសាទសហគមន៍ ទៅនាយកដ្ឋានជលផលដើម្បីសុំការឯកភាព ។

គណៈកម្មការសហគមន៍នេសាទអាចស្នើសុំជំនួយបច្ចេកទេសពីការិយាល័យជលផលខេត្ត ក្រុង ឬអ្នកដែលមានជំនាញ ក្នុងការគ្រប់គ្រងសហគមន៍នេសាទដើម្បីធ្វើការរៀបចំសេចក្តីព្រាងនៃកិច្ចព្រមព្រៀងកន្លែងនេសាទសហគមន៍ ។

**ជំពូកទី ៥**  
**ស្ថាប័នទទួលខុសត្រូវ**

**មាត្រា ២២.-**

ក្រសួងកសិកម្ម រុក្ខាប្រមាញ់ និងនេសាទមានសមត្ថកិច្ចទូទៅលើការគ្រប់គ្រងសហគមន៍នេសាទ ហើយមានតួនាទី និងភារកិច្ចដូចខាងក្រោម ៖

- ធ្វើជាអាណាព្យាបាលរបស់សហគមន៍នេសាទ
- ចេញប្រកាសទទួលស្គាល់ បដិសេធ ឬរឹបសាយសហគមន៍នេសាទ
- ចេញប្រកាសស្តីពីគោលការណ៍ណែនាំអំពីសហគមន៍នេសាទ តំរូវលក្ខន្តិកៈ បទបញ្ជាផ្ទៃក្នុងរបស់សហគមន៍នេសាទ កិច្ចព្រមព្រៀងកន្លែងនេសាទសហគមន៍ និងផែនការគ្រប់គ្រងកន្លែងនេសាទសហគមន៍ តាមរយៈដំណើរការ ពិគ្រោះយោបល់
- សម្របសម្រួលជាមួយស្ថាប័នរដ្ឋ និងភាគីពាក់ព័ន្ធផ្សេងទៀតលើការអនុវត្ត និងការអភិវឌ្ឍក្នុងការគ្រប់គ្រង សហគមន៍នេសាទ
- ធ្វើអន្តរាគមន៍ក្នុងការដោះស្រាយទំនាស់របស់សហគមន៍នេសាទ



- ជួយស្វែងរកជំនួយពីគ្រប់មជ្ឈដ្ឋានដើម្បីឧបត្ថម្ភ និងគាំទ្រដល់សហគមន៍នេសាទ ។

**មាត្រា ២៣.\_**

នាយកដ្ឋានជលផលមានតួនាទី និងភារកិច្ចដូចខាងក្រោម ៖

- ពិនិត្យផ្តល់យោបល់ជូនក្រសួងកសិកម្ម រុក្ខាប្រមាញ់ និងនេសាទដើម្បីសម្រេចលើសំណើបង្កើតសហគមន៍នេសាទ
- ពិនិត្យ និងចុះកិច្ចព្រមព្រៀងកន្លែងនេសាទសហគមន៍ជាមួយសហគមន៍នេសាទ
- ធ្វើសំណើទៅក្រសួងកសិកម្ម រុក្ខាប្រមាញ់ និងនេសាទដើម្បីបញ្ឈប់កិច្ចព្រមព្រៀងក្នុងករណីពិនិត្យឃើញថាសហគមន៍នេសាទមិនគោរពតាមខ្លឹមសារនៃកិច្ចព្រមព្រៀង
- ពិនិត្យ និងសម្រេចលើផែនការគ្រប់គ្រងកន្លែងនេសាទសហគមន៍
- ពិនិត្យ និងដោះស្រាយរាល់សំណើរបស់សហគមន៍នេសាទក្នុងការគ្រប់គ្រងធនធានជលផលប្រកបដោយចីរភាព
- ទប់ស្កាត់ និងបង្ក្រាបបទល្មើសជលផលក្នុងកន្លែងនេសាទសហគមន៍
- ដោះស្រាយទំនាស់វិស័យជលផលក្នុងកន្លែងនេសាទសហគមន៍
- សម្របសម្រួលក្នុងការរៀបចំសហគមន៍នេសាទ កំណត់ព្រំប្រទល់កន្លែងនេសាទសហគមន៍ លក្ខន្តិកៈសហគមន៍នេសាទ ផែនការគ្រប់គ្រងសហគមន៍នេសាទ និងការធ្វើសកម្មភាពគ្រប់គ្រងធនធានជលផលរបស់សហគមន៍នេសាទ
- ផ្សព្វផ្សាយគោលនយោបាយរបស់រាជរដ្ឋាភិបាល លិខិតបទដ្ឋានគតិយុត្តនានាដែលពាក់ព័ន្ធនឹងវិស័យជលផល និងឯកសារដែលទាក់ទងនឹងសហគមន៍នេសាទ
- អប់រំ បណ្តុះបណ្តាល ដើម្បីបង្កើនសមត្ថភាពបច្ចេកទេសជំនាញសម្រាប់ការគ្រប់គ្រងដល់សហគមន៍នេសាទ
- តាមដាន ត្រួតពិនិត្យ និងវាយតម្លៃការអនុវត្តរបស់សហគមន៍នេសាទ
- ជួយស្វែងរកជំនួយពីគ្រប់មជ្ឈដ្ឋានដើម្បីឧបត្ថម្ភ និងគាំទ្រដល់សហគមន៍នេសាទ ។

**ជំពូកទី ៦**

**កិច្ចព្រមព្រៀងកន្លែងនេសាទសហគមន៍**

**មាត្រា ២៤.\_**

កិច្ចព្រមព្រៀងកន្លែងនេសាទសហគមន៍ត្រូវភ្ជាប់មកជាមួយ ៖

- ផែនទីមាត្រដ្ឋាន ១/៥០.០០០ បញ្ជាក់ពីតំបន់ស្នើសុំបង្កើតកន្លែងនេសាទសហគមន៍ដែលមាននិរោធិយភាពស្រោចសំណើ



- បញ្ជីឈ្មោះសមាជិកសហគមន៍នេសាទ និងគណៈកម្មការសហគមន៍នេសាទ
- លក្ខន្តិកៈ និងបទបញ្ជាផ្ទៃក្នុងរបស់សហគមន៍នេសាទ
- សេចក្តីថ្លែងការណ៍ស្តីពីគោលបំណងនៃការបង្កើតសហគមន៍នេសាទ និងការគ្រប់គ្រងធនធានជលផល ដោយមានការអះអាងអំពីការគ្រប់គ្រងធនធានជលផលប្រកបដោយចីរភាព
- ឯកសារពាក់ព័ន្ធផ្សេងៗទៀតក្នុងករណីចាំបាច់ ។

**មាត្រា ២៥.-**

សេចក្តីព្រាងនៃកិច្ចព្រមព្រៀងកន្លែងនេសាទសហគមន៍ ត្រូវប្រកាសជូនដំណឹងដោយបិទផ្សាយយ៉ាងតិចសាមសិប (៣០) ថ្ងៃ នៅតាមកន្លែងសាធារណៈនានាដែលងាយមើលឃើញ នៅសាលារៀន សង្កាត់ ស្រុក ខណ្ឌ និង ខេត្ត ក្រុង មុននឹងដាក់សេចក្តីព្រាងនៃកិច្ចព្រមព្រៀងកន្លែងនេសាទសហគមន៍ជូននាយកដ្ឋានជលផលដើម្បីពិនិត្យ និងសម្រេច ។

ក្នុងករណីមានការជំទាស់កើតឡើងក្នុងអំឡុងពេលប្រកាសជូនដំណឹង ក្រុមប្រឹក្សារៀន សង្កាត់ អាជ្ញាធរស្រុក ខណ្ឌ និងខេត្ត ក្រុង ត្រូវជួយសម្របសម្រួលដល់គណៈកម្មការសហគមន៍នេសាទដើម្បីដោះស្រាយទំនាស់ ឬកែសម្រួលសេចក្តីព្រាងនៃកិច្ចព្រមព្រៀងកន្លែងនេសាទសហគមន៍ តាមការស្នើឡើងដោយគណៈកម្មការសហគមន៍នេសាទ ។

នីតិវិធីនៃការរៀបចំកិច្ចព្រមព្រៀងកន្លែងនេសាទសហគមន៍ ត្រូវកំណត់ដោយប្រកាសរបស់រដ្ឋមន្ត្រីក្រសួងកសិកម្ម រុក្ខាប្រមាញ់ និងនេសាទ ។

**មាត្រា ២៦.-**

កិច្ចព្រមព្រៀងកន្លែងនេសាទសហគមន៍ មានសុពលភាពមិនលើសពីរយៈពេលបី (៣) ឆ្នាំ ចាប់ពីថ្ងៃឯកភាពដោយនាយកដ្ឋានជលផល ។

គណៈកម្មការសហគមន៍នេសាទត្រូវធ្វើការស្នើសុំជាលាយលក្ខណ៍អក្សរទៅកាន់នាយកដ្ឋានជលផល រយៈពេលប្រាំមួយ (៦) ខែ មុនពេលកិច្ចព្រមព្រៀងផុតសុពលភាព ដើម្បីបន្តកិច្ចព្រមព្រៀងកន្លែងនេសាទសហគមន៍មិនលើសពីរយៈពេលបី (៣) ឆ្នាំជាថ្មី ។

ការសុំបន្តនេះ ត្រូវបានអនុញ្ញាតជូនតាមរយៈសេចក្តីជូនដំណឹងរបស់នាយកដ្ឋានជលផល ក្នុងរយៈពេលសាមសិប (៣០) ថ្ងៃ មុនថ្ងៃផុតកំណត់នៃកិច្ចព្រមព្រៀងកន្លែងនេសាទសហគមន៍ ។ នាយកដ្ឋានជលផលបញ្ចប់កិច្ចព្រមព្រៀងកន្លែងនេសាទសហគមន៍ ឬមិនផ្តល់ការអនុញ្ញាតឱ្យបន្ត ប្រសិនបើនាយកដ្ឋានជលផលបានធ្វើជូនគណៈកម្មការសហគមន៍នេសាទនូវរបាយការណ៍ស្តីពីលទ្ធផលត្រួតពិនិត្យ និងវាយតម្លៃរបស់ការិយាល័យជលផលខេត្ត ក្រុងសាមីដែលមានការចូលរួមជាមួយ



គណៈកម្មការសហគមន៍នេសាទលើដំណើរការអនុវត្តការគ្រប់គ្រងកន្លែងនេសាទសហគមន៍កន្លងមក ដោយបញ្ជាក់នូវមូលហេតុ និងភស្តុតាងនៃការមិនគោរពកិច្ចព្រមព្រៀង និងផែនការគ្រប់គ្រងកន្លែងនេសាទសហគមន៍ ។

ក្នុងករណីដែលនាយកដ្ឋានជលផល មិនបានផ្តល់សេចក្តីជូនដំណឹងចំពោះការស្នើសុំបន្តកិច្ចព្រមព្រៀងកន្លែងនេសាទសហគមន៍ក្នុងរយៈពេលសាមសិប(៣០) ថ្ងៃ មុនថ្ងៃផុតសុពលភាព កិច្ចព្រមព្រៀងកន្លែងនេសាទសហគមន៍ត្រូវបានបន្តដោយស្វ័យប្រវត្តិ ។

**មាត្រា ២៧.-**

កិច្ចព្រមព្រៀងកន្លែងនេសាទសហគមន៍អាចបញ្ចប់មុនពេលកំណត់ដោយផ្អែកលើលក្ខខណ្ឌណាមួយដូចខាងក្រោម ៖

- ១- ការឯកភាពគ្នារវាងភាគីទាំងអស់ជាលាយលក្ខណ៍អក្សរ ។
- ២- ការព្រមព្រៀងគ្នាក្នុងគណៈកម្មការសហគមន៍នេសាទ និងមានការឯកភាពពីភាគី(២/៣) ពីសមាជិកសហគមន៍នេសាទ ។
- ៣- ការមិនអនុវត្ត ឬអនុវត្តរំលោភធ្ងន់ធ្ងរលើលក្ខខណ្ឌកិច្ចព្រមព្រៀងកន្លែងនេសាទសហគមន៍ និងបទប្បញ្ញត្តិនានាដែលមិនធានាចីរភាពធនធានជលផល ។
- ៤- ការយល់ឃើញរបស់រាជរដ្ឋាភិបាលនូវគោលបំណងផ្សេងមួយទៀតដែលផ្តល់ផលប្រយោជន៍សាធារណៈ និងសង្គមចំពោះព្រះរាជាណាចក្រកម្ពុជាច្រើនជាង ។

ក្នុងករណីដូចចំណុចទី៤ នៃមាត្រា២៧ នៃអនុក្រឹត្យនេះ នាយកដ្ឋានជលផលត្រូវជូនដំណឹងជាលាយលក្ខណ៍អក្សរក្នុងរយៈពេលប្រាំមួយ(៦) ខែ មុនការបញ្ចប់ទៅឱ្យគណៈកម្មការសហគមន៍នេសាទ ដោយបញ្ជាក់ប្រាប់ពីមូលហេតុនៃការបញ្ចប់នោះ ។ ក្នុងរយៈពេលនេះ នាយកដ្ឋានជលផលត្រូវធ្វើការពិភាក្សាសម្របសម្រួលជាមួយគណៈកម្មការសហគមន៍នេសាទចំពោះការបាត់បង់ផលប្រយោជន៍របស់សហគមន៍ ។

**ជំពូកទី ៧**

**ផែនការគ្រប់គ្រងកន្លែងនេសាទសហគមន៍**

**មាត្រា ២៨.-**

បន្ទាប់ពីមានការឯកភាពលើកិច្ចព្រមព្រៀងកន្លែងនេសាទសហគមន៍ គណៈកម្មការសហគមន៍នេសាទត្រូវរៀបចំផែនការគ្រប់គ្រងកន្លែងនេសាទសហគមន៍ ។



គណៈកម្មការសហគមន៍នេសាទអាចស្នើសុំជំនួយបច្ចេកទេសក្នុងការរៀបចំផែនការគ្រប់គ្រងកន្លែងនេសាទសហគមន៍ ពីសមត្ថកិច្ចជលផល ។

គណៈកម្មការសហគមន៍នេសាទត្រូវដាក់ស្នើផែនការគ្រប់គ្រងកន្លែងនេសាទសហគមន៍ជូនទៅនាយកដ្ឋានជលផល តាមរយៈការិយាល័យជលផលខេត្ត ក្រុងសាមី ដើម្បីធ្វើការពិនិត្យ និងសម្រេច ។

វិធាននៃការរៀបចំផែនការគ្រប់គ្រងកន្លែងនេសាទសហគមន៍ត្រូវកំណត់ដោយប្រកាសរបស់រដ្ឋមន្ត្រីក្រសួងកសិកម្ម រុក្ខាប្រមាញ់ និងនេសាទ ។

**មាត្រា ២៩.-**

ផែនការគ្រប់គ្រងកន្លែងនេសាទសហគមន៍ត្រូវមានសុពលភាពស្មើនឹងកិច្ចព្រមព្រៀងកន្លែងនេសាទសហគមន៍ ។

ផែនការគ្រប់គ្រងកន្លែងនេសាទសហគមន៍ត្រូវបានពិនិត្យឡើងវិញដោយការិយាល័យជលផលខេត្ត ក្រុង រៀងរាល់ ឆ្នាំ ឬមុនរយៈពេលនេះ ប្រសិនបើចាំបាច់ដើម្បីវាយការណ៍ជូននាយកដ្ឋានជលផល ។

ការតាមដាន ត្រួតពិនិត្យ និងវាយតម្លៃលើការអនុវត្តផែនការគ្រប់គ្រងកន្លែងនេសាទសហគមន៍ត្រូវមានការចូល រួមពីតំណាងគណៈកម្មការសហគមន៍នេសាទ ។


នាយកដ្ឋានជលផលអាចតម្រូវឱ្យគណៈកម្មការសហគមន៍នេសាទធ្វើការកែសម្រួលផែនការគ្រប់គ្រងកន្លែងនេសាទ សហគមន៍ឡើងវិញ ស្របទៅតាមលិខិតបទដ្ឋានគតិយុត្តនានាដែលពាក់ព័ន្ធនឹងវិស័យជលផល ដើម្បីធានាដល់ចីរភាពនៃ កន្លែងនេសាទសហគមន៍ ។

**ជំពូកទី ៨  
ប្រភពហិរញ្ញវត្ថុ**

**មាត្រា ៣០.-**

ប្រភពហិរញ្ញវត្ថុរបស់សហគមន៍នេសាទមានមកពី ៖

- ភាគទានរបស់សមាជិកសហគមន៍នេសាទ
- អំណោយពីសប្បុរសជន
- ជំនួយពីរាជរដ្ឋាភិបាល អង្គការអន្តរជាតិ និងអង្គការក្រៅរដ្ឋាភិបាលនានា
- ចំណូលស្របច្បាប់ផ្សេងៗទៀត



**ជំពូកទី ៩**

**គោលប្បញ្ញត្តិ**

**មាត្រា ៣១.-**

ជនណាដែលប្រព្រឹត្តផ្ទុយនឹងបទប្បញ្ញត្តិនៃអនុក្រឹត្យនេះ ត្រូវផ្ដន្ទាទោសតាមច្បាប់ជាធរមាន។

**ជំពូកទី ១០**

**អវសានប្បញ្ញត្តិ**


**មាត្រា ៣២.-**

បទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍។

**មាត្រា ៣៣.-**

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងកសិកម្ម រុក្ខាប្រមាញ់ និងនេសាទ រដ្ឋមន្ត្រីក្រសួងមហាផ្ទៃ រដ្ឋមន្ត្រីក្រសួងបរិស្ថាន រដ្ឋមន្ត្រី រដ្ឋលេខាធិការគ្រប់ក្រសួងស្ថាប័ន និងអភិបាលខេត្ត ក្រុងដែលពាក់ព័ន្ធត្រូវអនុវត្តអនុក្រឹត្យនេះតាមភារកិច្ចរៀងៗខ្លួនចាប់ពីថ្ងៃចុះហត្ថលេខាតទៅ។

រាជធានីភ្នំពេញ ថ្ងៃទី ១១ ខែ មិថុនា ឆ្នាំ ២០០៥



**កន្លែងទទួល :**

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- ទទួលកាលិយសរ មន្ត្រីនាយករដ្ឋមន្ត្រី
- អគ្គលេខាធិការដ្ឋានរាជរដ្ឋាភិបាល
- ដូចមាត្រា ៣៣
- ឯកសារ-កាលប្បវត្តិ

**ឧបសម្ព័ន្ធនៃអនុក្រឹត្យលេខ ៨០ អនក្រ.បក ចុះថ្ងៃទី១០ ខែមិថុនា ឆ្នាំ២០០៥  
ស្តីពីការគ្រប់គ្រងសហគមន៍នេសាទ**

- កន្លែងនេសាទសហគមន៍** : សំដៅដល់ដែននេសាទរបស់រដ្ឋដែលបានព្រមព្រៀងផ្តល់សិទ្ធិជូនសហគមន៍មូលដ្ឋានដែលរស់នៅក្នុង ឬក្បែរដែននេសាទដើម្បីប្រើប្រាស់ជាប្រពៃណី ។
- ការប្រើប្រាស់ប្រកបដោយចីរភាព** : សំដៅដល់ការប្រើប្រាស់ធនធានជលផល ដោយធានាក្បានប្រភពធនធានជលផលនោះឱ្យបានគង់វង្សសម្រាប់ជាជលប្រយោជន៍ដល់មនុស្សគ្រប់ជំនាន់ ។
- កិច្ចព្រមព្រៀងកន្លែងនេសាទសហគមន៍** : សំដៅដល់ការព្រមព្រៀងមួយជាលាយលក្ខណ៍អក្សររវាងសហគមន៍នេសាទនិងនាយកដ្ឋានជលផលដែលបានផ្តល់ និងធានាសិទ្ធិរបស់សហគមន៍នេសាទក្នុងកន្លែងនេសាទជាក់លាក់ណាមួយ ។
- ជំនួយ** : សំដៅដល់អំណោយ ឬកម្ចី ។
- ទ្រព្យសម្បត្តិសាធារណៈ** : សំដៅដល់ទ្រព្យដែលត្រូវរក្សាឱ្យគង់វង្សតាមធម្មជាតិរបស់វា ដើម្បីទុកឱ្យអ្នករួមសង្គមប្រើប្រាស់ជាអង្វែងទៅ ។ ទ្រព្យទាំងនេះស្ថិតនៅជាប្រយោជន៍សាធារណៈ មិនអាចលក់ ដូរ និងគ្មានកំណត់អាជ្ញាធុកាលទេ ។
- បទបញ្ជាផ្ទៃក្នុងរបស់សហគមន៍នេសាទ** : សំដៅដល់លក្ខខណ្ឌដែលបានអនុម័តដោយមហាសន្និបាតសហគមន៍នេសាទស្តីពីការប្រតិបត្តិផ្ទៃក្នុងរបស់សហគមន៍នេសាទ ។
- ផែនការគ្រប់គ្រងកន្លែងនេសាទសហគមន៍** : សំដៅដល់ឯកសារដែលបានរៀបចំឡើងដោយសហគមន៍នេសាទ និងមានការឯកភាពពីនាយកដ្ឋានជលផល ដោយមានការវាយតម្លៃហេតុប៉ះពាល់សង្គមបរិស្ថាន និងបញ្ជាក់លំអិតអំពីនីតិវិធី បទបញ្ជា និងវិធានការពាក់ព័ន្ធនឹងការរៀបចំប្រើប្រាស់កន្លែងនេសាទសហគមន៍ប្រកបដោយចីរភាព ។
- លក្ខន្តិកៈសហគមន៍នេសាទ** : សំដៅដល់ "សេចក្តីកំណត់ដាច់ស្រេច" ដែលបានអនុម័តដោយមហាសន្និបាតសហគមន៍នេសាទ ស្របតាមគំរូនៃក្រសួងកសិកម្ម រុក្ខាប្រមាញ់ និងនេសាទ ។
- សហគមន៍នេសាទ** : សំដៅដល់ក្រុមប្រជាពលរដ្ឋខ្មែរដែលរស់នៅក្នុងភូមិមួយ ឬច្រើនក្នុងព្រះរាជាណាចក្រកម្ពុជា ហើយដែលបានយល់ព្រមសហការគ្នាចូលរួមគ្នាដោយស្ម័គ្រចិត្តក្នុងគោលបំណងចូលរួមគ្រប់គ្រង អភិរក្ស អភិវឌ្ឍ ប្រើប្រាស់ធនធានជលផលនៅតាមមូលដ្ឋានប្រកបដោយចីរភាព និងការពារសិទ្ធិ ព្រមទាំងផលប្រយោជន៍ប្រជាពលរដ្ឋខ្មែរ ស្របតាមលិខិតបទដ្ឋានគតិយុត្តនានាដែលពាក់ព័ន្ធនឹងវិស័យជលផល ។

